

Lwien

X'isir minnhom il-lwien tal-qawsalla
Xħin għajjiena mid-dehra tal-bliet,
Terga' tidħol mnejn darba tkun ħarġet
Fil-palazz kollu dawl tas-smewwiet?

X'isir minnhom il-lwien minn tal-fjuri
Meta fl-aħħar tħallina r-rebbiegħa,
U fil-wied u fl-għelieqi u fil-ġonna
Il-ward jibda jitbiel ma' kull siegħa?

X'isir minnhom il-lwien tal-għasafar
Meta jaqgħu għajjiena mill-ħajja,
U fis-saltna ħanina tal-qabar
Tmut u tiskot għalihom kull grajja?

* * *

Jekk jintilfu dal-lwien ftit jimporta
Kieku tista' int tregġa' s-sbuħija
Tal-lwien ħomor li kellek fuq wiċċek
Meta bistni fil-jiem taż-żgħużija.

GORĠ PISANI